

॥ कालभैरवाष्टकम् ॥

देवराजसेव्यमानपावनाङ्घ्रिपङ्कजं
 व्यालयज्ञसूत्रमिन्दुशेखरं कृपाकरम्।
 नारदादियोगिवृन्दवन्दितं दिगम्बरं
 काशिकापुराधिनाथकालभैरवं भजे ॥ १ ॥

भानुकोटिभास्वरं भवाब्धितारकं परं
 नीलकण्ठमीप्सितार्थदायकं त्रिलोचनम्।
 कालकालमम्बुजाक्षमक्षशूलमक्षरं
 काशिकापुराधिनाथकालभैरवं भजे ॥ २ ॥

शूलटङ्कपाशदण्डपाणिमादिकारणं
 श्यामकायमादिदेवमक्षरं निरामयम्।
 भीमविक्रमं प्रभुं विचित्रताण्डवप्रियं
 काशिकापुराधिनाथकालभैरवं भजे ॥ ३ ॥

भुक्तिमुक्तिदायकं प्रशस्तचारुविग्रहं
 भक्तवत्सलं स्थितं समस्तलोकविग्रहम्।
 विनिष्कणन्मनोज्ञहेमकिङ्किणीलसत्कटिं
 काशिकापुराधिनाथकालभैरवं भजे ॥ ४ ॥

धर्मसेतुपालकं त्वधर्ममार्गनाशकं
 कर्मपाशमोचकं सुशर्मदायकं विभुम्।
 स्वर्णवर्णशेषपाशशोभिताङ्गमण्डलं
 काशिकापुराधिनाथकालभैरवं भजे ॥ ५ ॥

रत्नपादुकाप्रभाभिरामपादयुग्मकं
 नित्यमद्वितीयमिष्टदैवतं निरञ्जनम्।
 मृत्युदर्पनाशनं करालदंष्ट्रमोक्षदं
 काशिकापुराधिनाथकालभैरवं भजे ॥ ६ ॥

अट्टहासभिन्नपद्मजाण्डकोशसन्ततिं
 दृष्टिपातनष्टपापजालमुग्रशासनम् ।
 अष्टसिद्धिदायकं कपालमालिकाधरं
 काशिकापुराधिनाथकालभैरवं भजे ॥ ७ ॥

भूतसङ्घनायकं विशालकीर्तिदायकं
 काशिवासलोकपुण्यपापशोधकं विभुम्।
 नीतिमार्गकोविदं पुरातनं जगत्पतिं
 काशिकापुराधिनाथकालभैरवं भजे ॥ ८ ॥

कालभैरवाष्टकं पठन्ति ये मनोहरं
 ज्ञानमुक्तिसाधनं विचित्रपुण्यवर्धनम्।
 शोकमोहदैन्यलोभकोपतापनाशनं
 प्रयान्ति कालभैरवाङ्घ्रिसन्निधिं नरा ध्रुवम् ॥

॥ इति श्रीमत्परमहंसपरिव्राजकाचर्यस्य श्रीगोविन्दभगवत्पूज्यपादशिष्यस्य
 श्रीमच्छङ्करभगवतः कृतौ श्री-कालभैरवाष्टकं सम्पूर्णम् ॥

This stotra can be accessed in multiple scripts at:
<http://stotrasamhita.net/wiki/Kalabhairavashtakam>.

📄 generated on November 23, 2025

Downloaded from 🌐 <http://stotrasamhita.github.io> | 📖 StotraSamhita | Credits